



கருநர் சம்பவத்தில் ஆதவ் அர்ஜுனாதான் முக்கியக் குற்றவாளி!

ஆதவ் அர்ஜுனாவிற்கு எதிராக நீதிமன்ற அவமதிப்பு வழக்கு!

கழக அமைப்புச் செயலாளர் ஆர்.எஸ்.பாரதி அறிவிப்பு!

சென்னை, ஜூலை 5- கருநர் சம்பவத்தில் ஆதவ் அர்ஜுனாதான் முக்கியக் குற்றவாளி. ஆதவ் அர்ஜுனாவிற்கு எதிராக நீதிமன்ற அவமதிப்பு வழக்கு தொடுக்கப்படும் என்று கழக அமைப்புச் செயலாளர் ஆர்.எஸ்.பாரதி தெரிவித்துள்ளார்.

கழக அமைப்புச் செயலாளர் ஆர்.எஸ்.பாரதி செய்தியாளர் கருத்து அளித்த பேட்டி வருமாறு:-

கருநர் சம்பவத்தில் ஆதவ் அர்ஜுனா தான் மெயின் அக்யூஸ்ட். ஆதவ் அர்ஜுனாவிற்கு எதிராக நீதிமன்ற அவமதிப்பு வழக்கு தொடுக்கப்படும்.

அ.தி.மு.க.வைச் சேர்ந்த இரண்டு முன்னாள் அமைச்சர்களை ஆளும் கட்சியில் இணைக்கும் விழாவில் பொறுப்பற்ற முறையில் பேசியது மட்டுமல்லாமல், தமிழ்நாடு மக்களுக்கு ஆத்திரம் ஏற்படக்கூடிய வகையில் அமைச்சர் ஆதவ் அர்ஜுனா பேசி இருக்கிறார். கருநரில் நடைபெற்ற சம்பவத்தைப் பற்றி அவர் பொய்யும், புரட்டுமாக பேசி உள்ளார்.

கருநர் சட்டமன்ற உறுப்பினராக அ.தி.மு.க. சார்பில் வெற்றி பெற்றவர் ஆளும் கட்சியிலே சேர்ந்து விட்ட காரணத்தினால் கருநர் தொகுதிக்கு இடைத்தேர்தல் வர உள்ளது. அந்த தொகுதி மக்களுடைய கவ

னத்தை திசை திருப்புகிற நோக்கத்தில் நேற்று அவ்வாறு பேசியிருக்கிறார்.

எங்கள் தலைவர் மக்களோடு துணை நின்றார்!

கருநர் சம்பவத்தின் போது எங்கள் தலைவர் தளபதி எடுத்த நடவடிக்கையை மனசாட்சி உள்ளவர்கள், அரசியல் தெரிந்தவர்கள், நாகரீகம் அறிந்தவர்கள் என அத்தனை பேருமே பாராட்டினார்கள். விஜயைப் போல 41 பேர் இறந்த போது முகத்தை மூடிக்கொண்டு ஓடிபோய் ஒளிந்து கொள்ளவில்லை.

எங்கள் தலைவர் அன்று மக்களோடு துணை நின்றார். உயிர்களை காப்பாற்ற என்னென்ன நடவடிக்கை எடுக்க வேண்டுமோ அதை எல்லாம் உடனடியாக எடுத்து மக்களின் உயிரைக் காப்பாற்றிய ஒரே தலைவர் எங்கள் தலைவர் தளபதி என்பதை அந்த பகுதி மக்களும் மறக்க மாட்டார்கள். தமிழ்நாடும் மறந்திருக்காது.

கருநர் வழக்கை விசாரிப்பதற்கு SIT அமைத்து அதன் தலைவராக யாரை அன்று நாங்கள் நியமித்தோமோ அதே காவல்துறை அதிகாரியை தான் இன்று மிக முக்கிய பொறுப்பான உளவுத்துறை ஐஜி ஆக நியமித்து உள்ளனர். ஆக நடு நிலையோடு தான் கடந்த தி.மு.க.



அரசு நடந்து கொண்டது என்பதற்கு இதுவே சாட்சி. நாங்கள் அமைத்த SIT குழுவின் விசாரணை ஒழுங்காக நடைபெற்றது. ஆனால் இவர்களே சி.பி.ஐ. விசாரணை வேண்டும் என்று கேட்டார்கள். சி.பி.ஐ. விசாரணையும் இன்றைக்கு நடைபெற்றுக் கொண்டிருக்கிறது.

மெயின் அக்யூஸ்ட் ஆதவ் அர்ஜுனா!

இந்த விவகாரத்தில் முக்கிய குற்றவாளியாக சேர்க்கப்பட்டுள்ளவர் நேற்றைக்கு பேசிய ஆதவ் அர்ஜுனா. அவர் தான் மெயின் அக்யூஸ்ட். அக்யூஸ்ட் லிஸ்ட்டில் இருக்கும் ஆதவ் அர்ஜுனா நேற்றைக்கு சட்டம் தெரியாமல் நீதிமன்ற நடவடிக்கை புரிந்து கொள்ளாமல் பேசிக் கொண்டு உள்ளார். உச்சநீதி மன்றம் உத்தரவுப்படி வழக்கை ஓய்வு பெற்ற நீதிபதி தலைமையில்

விசாரணை நடந்து கொண்டிருக்கிறது. அந்த விசாரணைக்கு விஜய் இரண்டு முறை போய்விட்டு வந்தார். புஸ்ஸி ஆனந்த், நிர்மல் குமார், முதல்வரின் தனி செயலாளராக தற்போது நியமிக்கப்பட்டுள்ள ஜெகதீஷ், ஆதவ் அர்ஜுனா என இவர்கள் எல்லாம் A1, A2, A3, என அக்யூஸ்ட் லிஸ்ட்டில் உள்ளனர்.

வழக்கு தாக்கல் செய்யவுள்ளோம்!

உச்சநீதிமன்றத்தின் மேற்பார்வையில் சி.பி.ஐ. விசாரிக்கிற போது வழக்கை பற்றி ஒரு அக்யூஸ்ட், வழக்கின் விசாரணையைக் கெடுக்கிற வகையில் நேற்றைய தினம் பேசி இருக்கிறார்.

வழக்கும் தொடர உள்ளோம்.

ஆதவ் அர்ஜுனா மனைவியும் அக்யூஸ்ட்!

இந்த ஆதவ் அர்ஜுனாவுடைய ஆட்டத்துக்கு ஒரு எல்லையே இல்லாமல் போய் கொண்டுள்ளது. அவர் யார் என்பது இந்த நாட்டுக்கு தெரியும். இந்த நாட்டையே தீவா லாக்கும் லாட்டரி குடும்பத்தை சார்ந்தவர். இவருடைய குடும்பத்தை சார்ந்தவர்கள் மீது கேரளாவில் சீட்டு ஊழல் வழக்கு நடந்து கொண்டிருக்கிறது. இவருடைய மனைவி அந்த வழக்கில் ஒரு அக்யூஸ்ட். இவர் இந்த வழக்கில் ஒரு அக்யூஸ்ட். இப்படிப்பட்ட அக்யூஸ்டுகள் எல்லாம் ஒன்றாக சேர்ந்து

இது சர்வாதிகாரத்தின் உச்சம்!

முன்னாள் அமைச்சர் தற்போதைய சட்டமன்ற உறுப்பினர் அனிதா ராதா கிருஷ்ணன் அவர்கள் அவரது தொகுதியிலே ஆய்வுக்கு போகிற போது கைது செய்திருக்கிறார்கள் என்றால் இது சர்வாதிகாரத்தின் உச்சம் இதை நிச்சயமாக சட்டரீதியாக நாங்கள் சந்திப்போம். இந்த அராஜகத்தை எல்லாம் மிக விரைவில் நாங்கள் முடிவுக்கு கொண்டு வருவோம். இந்த ஆட்சி எத்தனை நாளுக்கு என்பதை பொதுமக்கள்தான் முடிவு செய்ய வேண்டும். எந்தவிதமான ஆக்கப் பூர்வமான பணியும் இந்த ஆட்சியில் நடக்கவில்லை. தினமும் கொலைகள், பாலியல் வன்கொடுமைகள் நடந்து கொண்டிருக்கிறது. எல்லா விதமான தவறுகளும் நடந்து கொண்டிருக்கிறது. ஆனால் அதையெல்லாம் கவனிப்பதற்கு இன்றைக்கு இருக்கிற ஆட்சியாளர்களுக்கு நேரமில்லை.

‘தி.மு.க. என்பது வெட்ட வெட்ட துளிக்கிற மரம் அரைக்க அரைக்க மணக்கிற சந்தனம். தீட்டத் தீட்ட ஒளிக்கிற வைரம்’ என்பதை இன்றைக்கு புதிதாக ஆட்சிக்கு வந்திருக்கிறவர்கள் தெரிந்து கொள்ள வேண்டும்.

இவ்வாறு அவர் பேட்டியளித்தார்.

கருநர் சம்பவம்: கழகத் தலைவர் மு.க.ஸ்டாலின் - தமிழ்நாடு காவல்துறைக்கு எதிராக பொய்யான தகவல் கூறிய -

ஆதவ் அர்ஜுனாவின் பொறுப்பற்ற பேச்சுக்கு எதிராக வழக்கு!

உச்சநீதிமன்றத்தில் கழக அமைப்புச் செயலாளர் ஆர்.எஸ்.பாரதி மனு தாக்கல்!

புதுடெல்லி, ஜூலை 5- திராவிட முன்னேற்றக் கழகம் (தி.மு.க.), அதன் அமைப்புச் செயலாளர் ஆர். எஸ். பாரதி அவர்களின் மூலம், கருநர் சம்பவம் தொடர்பாக அமைச்சர் ஆதவ் அர்ஜுனாவின் பொறுப்பற்ற, தவறாக வழிநடத்தும், தீங்கிழைக்கும் மற்றும் மரியாதையற்ற பேச்சுக்கு எதிராக, உச்சநீதிமன்றத்தில் மனுத் தாக்கல் செய்துள்ளது.

அந்தப் பேச்சு, தி.மு.க. தலைவர் மு.க.ஸ்டாலின், மற்றும் தமிழ்நாடு காவல்துறை ஆகியோருக்கு எதிராக பொய்யான ஒரு கருத்தை உருவாக்க முயற்சிப்பதோடு மட்டுமல்லாமல், உச்சநீதிமன்றத்தின் உத்தரவின்படி நடைபெற்று வரும் விசாரணையை பாதிக்கும் வகையில் பொதுமக்களின் கருத்தைத் திசை திருப்பும் நோக்கத்துடனும் அமைந்துள்ளதாக மனுவில் தெரிவிக்கப்பட்டுள்ளது.

இதனையடுத்து, தி.மு.க. உச்ச

நீதிமன்றத்தை அணுகி, பின்வரும் நிவாரணங்களை கோரி மனுத் தாக்கல் செய்துள்ளது:

கோரிக்கைகள்

நீதிமன்றம் தயவுசெய்து பின்வரும் உத்தரவுகளைப் பிறப்பிக்குமாறு மிகவும் பணிவுடன் விண்ணப்பிக்கப்படுகிறது:

A. இவ்விடைக்கால மனுவை (Interlocutory Application) அனுமதித்து, திராவிட முன்னேற்றக் கழகத்தின் (தி.மு.க.) அமைப்புச் செயலாளர் ஆர்.எஸ். பாரதியை மேற்கண்ட சிறப்பு அனுமதி மனுவில் (Special Leave Petition) எதிர்மனுதாரராக (Party Respondent) இணைக்க, நீதியின் நலன் கருதி உத்தரவிட வேண்டும்.

B. இந்த நீதிமன்றத்தின் உத்தரவின்படி மத்திய புலனாய்வு அமைப்பு (CBI) மேற்கொண்டு வரும் விசாரணை நிறைவடையும் வரை, சி. ஜோசப் விஜய், ஆதவ் அர்ஜுனா, புஸ்ஸி



ஆனந்த், சி.டி. நிர்மல் குமார் அல்லது குற்ற எண் 855/2025 இல் குற்றஞ்சாட்டப்பட்டவர்கள் அல்லது விசாரணையுடன் தொடர்புடைய வேறு எவரும், குற்றப்பொறுப்பை யார்மீதும் சுமத்தும் வகையிலோ, அரசியல் எதிரிகளை மிரட்டும் வகையிலோ அல்லது நிறுவனத்தில் உள்ள விசாரணையின் சாராம்சம் குறித்து அதன் நியாயமான மற்றும் சுதந்திரமான

போக்கை பாதிக்கும் வகையில் எந்தவொரு பொதுக் கருத்தையும் வெளியிடக் கூடாது என்று உத்தரவிட வேண்டும்.

C. மாநில அரசு, கருநர் நெரிசல் விபத்தில் உயிரிழந்தோர் மற்றும் காயமடைந்தோரின் குடும்பங்களுக்கு இழப்பீடு (Ex Gratia), கருணை அடிப்படையிலான அரசு வேலை வாய்ப்பு (Compassionate Appointment), அரசாணைகள் மற்றும் பிற நலத்திட்ட உதவிகளை வழங்குவதற்கு உரிமை உடையதாக இருந்தாலும், சிபிஐ விசாரணை நிறுவனத்தில் இருக்கும் காலத்தில், நீதிமன்றம் வகுத்துத் தரும் நடைமுறைகள் மற்றும் பாதுகாப்பு ஏற்பாடுகளின் அடிப்படையிலும், முன்மொழியப்படும் நடவடிக்கையை சிபிஐ முன் தாக்கல் செய்த பின்னருமே அவ்வுதவிகள் வழங்கப்பட வேண்டும். இதன் மூலம் நடைபெற்று வரும் விசாரணையின் நேர்மையும், முக்கிய சாட்சிகளின் சாட்சியங்க

ளும் எந்த வகையிலும் பாதிக்கப்படாமல் பாதுகாக்கப்பட வேண்டும்.

D. 02.07.2026 அன்று ஆதவ் அர்ஜுனா வெளியிட்ட பொதுக் கருத்துகள், குற்ற எண் 855/2025 தொடர்பான விசாரணையை பாதிக்கும் வகையிலும், சாட்சிகளைக் கலைக்கும் (Witness Tampering) நோக்கத்துடனும், விசாரணைக்கு இடையூறு விளைவிக்கும் வகையிலும் அமைந்துள்ளதால், அவற்றின் மீது மத்திய புலனாய்வு அமைப்பு (CBI) வழக்குப் பதிவு செய்து, சட்டப்படி நடவடிக்கை எடுக்க உத்தரவிட வேண்டும்.

E. இவ்வழக்கின் உண்மை நிலை மற்றும் கூழ்நிலைகளை கருத்தில் கொண்டு, நடைபெற்று வரும் விசாரணையின் நியாயம், சுதந்திரம் மற்றும் நேர்மையைப் பாதுகாக்கும் வகையில், நீதிமன்றம் தகுந்ததாகக் கருதும் பிற உத்தரவுகளையும் பிறப்பிக்க வேண்டும்.

மறைமுக கட்டண உயர்வால் அதிர்ச்சி!

மாதம் 200 யூனிட் இலவச மின்சாரம் எங்கே?

த.வெ.க. அரசுக்கு மக்கள் கேள்வி!

சென்னை, ஜூலை 5- மாதம் 200 யூனிட் கட்டணமில்லா மின்சாரம் எங்கே? எனவும் 2 மாதத்திற்கு 400 யூனிட் இலவச மின்சாரம் எங்கே போனது முதல்வரே?

யூனிட்டுக்கு 55 காசுகள் வரை மறைமுக கட்டண உயர்வு ஏன் எனவும் மக்கள் கேள்வி எழுப்பினார்.

த.வெ.க. தலைமையிலான விஜய் அரசு, மின்கட்டணத்தை மறைமுகமாக உயர்த்தியது மட்டுமல்லாமல், வேண்டுமென்றே காலம் தாழ்த்தி அளவிடுவதன் மூலம் மின் கட்டணம் பல மடங்கு அதிகரித்திருப்பது பொதுமக்களை அதிர்ச்சி அடைய வைத்துள்ளது. எங்கே போனது 200 யூனிட் இலவச மின்

சாரம் என த.வெ.க. அரசிடம் பொதுமக்கள் கேள்வி எழுப்பியுள்ளனர்.

தகுதியுள்ள வீடுகளுக்கு ஒவ்வொரு மாதமும் 200 யூனிட் கட்டணமில்லா மின்சாரம் வழங்கப்படும் என த.வெ.க. தலைவர் விஜய் தேர்தல் வாக்குறுதி அளித்திருந்தார்.

வாக்குறுதிப்படி, மாதம் 200 யூனிட் என்றால், 2 மாதத்திற்கு ஒரு முறை கணக்கிடப்படும் மின்சாரத்தில், 400 யூனிட் கட்டணமில்லா மின்சாரம் வழங்கப்பட வேண்டும். 2 மாதத்திற்கு 400 யூனிட்டுக்கு பதில் 200 யூனிட் கட்டணமில்லா மின்சாரம் மட்டுமே வழங்கப்படுகிறது. அதுவும் 500 யூனிட்டுகளுக்கு மேல்

பயன்படுத்தப்படும் வீடுகளுக்கு 200 யூனிட் கட்டணமில்லா மின்சார சலுகை கிடையாது என அறிவிக்கப்பட்டது. நம்பி வாக்களித்த மக்களை ஏமாற்றத்திற்கு உள்ளாக்கி உள்ளது.

மேலும், 200 யூனிட் இலவச மின்சாரத்தை தடுக்க, மின்வாரிய ஊழியர்கள் வேண்டுமென்றே காலம் தாழ்த்தி அளவிடு செய்வதன் மூலம், மின் பயன்பாடு 500 யூனிட்டுக்கு மேல் கடந்துள்ளது. இதனால், தற்போது நுகர்வோர், வழக்கத்தை விட 3 ஆயிரம் ரூபாய் வரை அதிக கட்டணம் செலுத்த வேண்டிய நிலைக்கு தள்ளப்பட்டுள்ளனர். இதில் மறைமுக மின் கட்டணமாக யூனிட்டுக்கு 20 முதல் 55 காசுகள் வரை

உயர்த்தி இருப்பதும் சாமானிய மக்களை அதிர்ச்சியில் ஆழ்த்தியுள்ளது.

முன்பு 100 யூனிட்டுக்கு மேல் 400 யூனிட்டுக்குள் என 4 ரூபாய் 50 காசாக இருந்த மின்கட்டணம், தற்போது 4 ரூபாய் 70 காசு களாகவும், 401 யூனிட்டுக்கு மேல் இருந்த 500 யூனிட்டு களுக்குள்ளாக 6 ரூபாயாக இருந்த மின்கட்டணம், தற்போது 6 ரூபாய் 30 காசு களாகவும் உயர்த்தப்பட்டுள்ளன. இதேபோல் ஆயிரம் யூனிட்டுகளுக்கு மேல் 11 ரூபாயாக இருந்த கட்டணம் 11 ரூபாய் 55 காசு களாகவும் மறைமுகமாக உயர்த்தப்பட்டுள்ளது பொதுமக்களை ஏமாற்ற மடைய வைத்துள்ளது.

